

Uttangarðsútskipting í Klaksvík



Uppsalahagi

matr.nr.
84-1650a

Mánadagin 16. juli 2018 kl. 17.00 varð útskiptingarfundur settur á Skúlatrøð Klaksvík at viðgera mál um býti av *Uppsalahaga*, matr. nr. 1650a, Klaksvík.

Møtt: Okkurt um 20 eigarar og áhugaði møttu á fundi.

Nevndin var fullmannað, og er hon skipað soleiðis:

Petur Nielsen, formaður
Niels Andreas Mortensen, nevndarlimur
Óluva Jensen, nevndarlimur

Nevndarlimirnir vita seg ikki vera so nær skyldar ella svágdar við nakran ognara, at tað nemur teirra gegni.

Frá Umhvørvisstovuni møtti Jógvan R. Frýdal.

Fram varð lagt:

Skjal nr. 1: Skjal um ógegni nevndarlimanna.

Skjal nr. 2: Lýsingar, ið hava staðið í Sosialinum 29. juni, í Norðlýsinum 4. og 11. juli og í Dimmalætting 5. juli 2017. Har aftur at á heimasíðunum hjá Norðlýsinum, Umhvørvisstovuni og Klaksvíkar kommunu.

Uppá fyrispurning, um nakar hevði viðmerkingar til lýsingina ella lýsingarháttin, svaraði eingin.

Skjal nr. 3: Grannastevnuviðtøkan frá 16. mars 2013 við tilhoyrandi skjølum og staðfest av Búnaðarstovuni 11. juli 2016 og 21. febr. 2017.

Skjal nr. 4: Skriv frá Innlendismálaráðnum, dagfest 28. febr. 2017, har Petur Nielsen, stjóri á Umhvørvisstovuni, er uppnevndur til útskiptingarfólk.

Skjal nr. 5: Útskrift úr rættarbókini, 18. aug. 2017, har Niels Andreas Mortensen, Streymnes, og Hildur Vestergård, Sumba, verða uppnevnd til nevndarlimir. Tað barst Hildur frá at mæta á útskiptingarfundinum, og tí setist varalimurin Óluva Jensen, Skopun, í hennara stað.

Formaðurin lýsti síðani fundin lógliga lýstan og settan.

Víst varð til § 10 í útskiptingarlógini um, at útskiptingarkravið kann takast aftur, um øll, sum atkvøddu fyri útskiptingini á grannastevnu, ynskja tað. Hetta varð ikki gjørt.

Formaðurin greiddi síðani frá mannagongdini í sambandi við útskiptingina og bað fundarfólkið greiða frá haganum og skipanini av honum.

Uppsalahagi, matr. nr. 1650a, Klaksvíkar bygd, er 15½ mk. 4½ mørk er landsjørð býtt á tvey festi. Hagin er o.u. 735 ha til víddar.

Skipanin er o.u. 300 áseyð. Hálvmørkin verður hildin fyri seg. Har eru 8 kenningarær. Í heimasti parti av haganum verður seyðurin havdur í kenning. Hetta eru 130 áseyð. Í Keldunum ganga 66 seyð, ið er feli, og haðani, um Nesið og norður á Ritugjógv eru aðrir 110 seyðir í fela.

Tað er seyðmaður á sættingin. Í royting vórðu áður kenningin og Keldurnar ríknar sama dag. Líðin annan dag. Líðin og Keldurnar vórðu rættaðar á Torvskletti, og kenningin ríkin heim.



Hesu seinastu árin verður í royting, fyri Heiman rikið ein dag, og Líðin og Keldurnar annan dag og rættaðar á Torvskleppi. Um heysti verður alt rikið heim. Býtið um heystarnar verður sum áður gjørt í sættingum.



Hagin er stórur og eigarar nógvir, og semja tykist um, at tað frægasta er at býta hagan sundur, um skilagott býti kann gerast. Tosað varð um orsökirnar til, at kravið í síni tíð varð borið fram og samtykt á grannastevnu, og um hvussu hentast er at býta. At festini fáa einbýttan hagan, og at lagt verður uppfyri, at fjarskotnir hagapartar eru tyngri at røkja, og at allir mugu sleppa til rætt og kunna reka seyðin heim til býggjar.

Fundarfólkið var samt um, at tað er tiltrongt at fáa lagt inn úr haga eitt øki á fløtunum, suður frá vatntangunum á Fossum. Hetta kann gerast sum partur av útskiptingini.

Nevndin viðgjørði málið og avgjörði at býta.


Mælt verður eigararunum til at seta fram ynski um, hvussu hagin kann býtast, og at lata nevdini hesi í seinasta lagi hálfan september 2018.

Skjøl vm. síggjast á heimasíðuni hjá Umhvørvisstovuni: us.fo

Petur Nielsen

Niels Andreas Mortensen

Óluva Jensen



Nevndin hittist á fundi á Umhvørvisstovuni 11. mars 2019 at viðgera býti av Uppsalahaga.

Fyri nevdina møttu: Óluva Jensen og Petur Nielsen, formaður. Niels Andreas Mortensen er burturstaddur, men samskipt verður við hann umvegis teldupost.

Frá Umhvørvisstovuni møttu Jógvan Frýdal og Arnold Thomassen. Rebekka á Rógvi Johnsdóttir, Aron D. Jacobsen, sum eru í starvspraktikk á Matriklinum, vóru eisini við.

Gerðabókin varð lisin.

Á útskiptingarfundinum í Klaksvík 16. juli í fjør varð heitt á eigararnar at seta fram ynski um býti, og nevdin hevur móttikið eitt skrivligt ynski. Stovugarðsfestið, matr.nr. 714a, ynskir at verða lagt sum einbýttur hagi í Syðrulíð - frá Ritugjógv og út í móti Hálsgrjógv. Nevndin tosaði eisini um móguleikarnar at býta, sum komu fram á fundinum. Umframt býtið ynskja uppsalamenn at fáa lagt inn eitt stykki av haganum.

Nevndin heldur, at øll Syðrulíð er ov víð til 2 merkur. Símun Hansen skrivar, at Líðagongan, Stóragil – Ritugjógv, er 114 áseyðir. Upplýst er, at nú er talið 110 áseyðir.

Skipanin í Uppsalahaga er 20 áseyðir á mørkina. Stovugarðsfestið, matr.nr. 714a, er 2 merkur og ber 40 áseyð, og Heimistovufestið, matr.nr. 840a, er 2½ mörk og ber 50 áseyð. Líðagongan (Syðralíð) er tyngri at røkja, enn hagin eystanfyrri, og verða festini lögð vestanfyrri, eigur at verða lagt nakað upp fyri, at har er meiri óhøgligt. Hóskandi mótvirði kundi verið 20 áseyð at býta.

Uttangarðsútskipting, Uppsalahagi, Klaksvík

Nevndin er samd um at býta Uppsalahagan í trý. Stovugarðsfestið og Heimistovufestið verða lögð í Líðagonguna. Ognin verður lögð út eftir Borðoyavík út til Hálskjógv, sí skjal nr. 7.

Stovugarðsfestið verður lagt frá markinum móti Útistovuhaganum eftir røðini frá Ritudali og út á Borðoyanesháls, og av Hálsinum í sjógv.

Heimistovufestið verður lagt úr markinum móti í Stovugarðsfestinum á Borðoyanesháls, merkt 232 á máliborðsblaðnum, á Ovara Fjalshamar og í Hálskjógv.

Uppsalahagi verður lagdur úr Hálskjógv og inn til Langgarð, sum er mark móti Útistovuhaganum.

Eftir uppskotinum vera hesir tríggir hagar:

Stovugarðsfesti - 2 merkur, 49 áseyð og 108,3 ha., 2,2 ha. undir áseyðin.

Heimistovufesti - 2½ mørk, 61 áseyð og 140,3 ha., 2,3 ha. undir áseyðin.

Uppsalahagi - 11 merkur, 220 áseyðir, og víddin á Uppsalahaga er 468,5 ha., og tað gevur 2,1 ha. undir áseyðin.

Tiltøk í haganum, rætt, seyðhús, ból, stik o. a. falla til hagapartin, tey eru í.

Stovugarðsfestið og Heimistovufestið fáa tinglýstan rætt at gera rætt á Borðoyarnesháls í Uppsalahaga. Heimistovufestið fær eisini tinglýstan rætt at rætta á Torvkletti.

Stovugarðsfestið og Heimistovufestið fáa tinglýstan rætt at ganga um Uppsalahaga til rakstur og røkt.

Bæði festini skulu eisini hava tinglýstan brúksrætt til verandi rætt.

Ogn og skuld verða býtt eftir markatalinum millum hagapartarnar.

Endaliga býtið verður framt í klipping í 2019. Eyðvitað er frægast, at áseyðurin verður býttur, um hagarnir hava hagfastan seyð.

Inngarðs matr.nr. hjá haganum, matr.nr. 795a, 1646a og 1650a_q verða býtt eftir markatalinum.

Verandi eigarar í Uppsalahaga ynskja at leggja inn eitt rættiliga stórt øki suður frá vatnbrunnnum, víst við bláligum liti høgumegin.

Nevndin gongur hesum ynski á møti, sí skjal nr. 8.

Innleggið er 2 m niðanfyrir verandi vatnleiðing og út til Fitjastein. Økið er uml. 12,7 ha til víddar, býtt soleiðis:

Uppsalahagi	9,0 ha
Stovugarðsfestið	1,6 ha
Heimistovufestið	2,1 ha

Lendið frá vatnbrunnnum á Fossum og suður til tyrlupallin, Niðan Horn og omanfyri húsini Undir Brúnni, og ein lutur við bátahylin, vídd 5,4 ha verður skrásett við inngarðs matr. nr. hjá høgumegin, víst við reyðum høgumegin.



Petur Nielsen, fm

Óluva Jensen

Fríggjadagin 14. juni 2019 kl. 13.00 varð útskiptingarfundur settur í Skálanum í Klaksvík. Nevndin hevur evnað ein fyribilsplan at leggja fram.

Fyri nevdina møttu: Óluva Jensen og Petur Nielsen fm. Niels Andreas Mortensen hevði forfall.

Frá Umhvørvisstovuni møttu Jógvan R. Frýdal og Arnold Thomassen.

13 eigarar/festarar høvdu lagt leiðina í Skálan hendan illfýsna fríggjadag.

Formaðurin legði fram skjal nr. 6 - Lýsingina. Spurdi um nakar hevði móti lýsingarháttinum. Hildið varð, at fundurin væl lýstur í útvarpinum, men lýsingin hevði ikki hingið í svørtutalvu. Tó mótmælti eingin. Formaðurin tók hetta til eftirtektar og settin fundin.

Gerðabókin varð lisin.

Síðan var skjal nr. 7 - Fyribilsplanurin lagdur fram.

Avrit av fyribilsplaninum varð býtt millum fundarfólki. Ein lítil støðgur var, meðan fundarfólkið hugdi eftir uppskotinum. Sigast skal, at tað tóktist sum Uppsalamenn vóru nøgdir við uppskoti.

Eftir hetta varð skjal nr. 8 - Innleggið lagt fram. Heldur ikki her vóru stórvægis viðmerkingar. Spurt varð, um innleggið skuldi bítast undir útskiptingini, ella hetta skuldi vera ein stórir lutur. Tað tyktist sum um, at meiriluti er fyri, at innleggið skal bítast.

Uppsalamenn kunnu senda viðmerkingar inn til útskiptingarnevndina. Viðmerkingarnar skulu vera skrivligar og sendast til us@us.fo og merkjast Uppsalahagi.

Freistin at koma við viðmerkingum er **14. juli 2019**.

Petur Nielsen, fm

Óluva Jensen



Hagastýri fyri Uppsalahaga hevði lýst til hagafund 9. desember 2019 og tað var mett at hetta var ein gyltur møguleiki at leggja annað fyribilsuppskot fram.

Av tí tað skotbráðið var ov stutt til at savna nevndina var avgjørt at avgreiða nevndarfundin umvegis teldupost. Nevndin hevur tí fingið viðmerkingar og uppskot at leggja fram umvegis teldupost.

Síðan síðsta fund í Skálanum eru tvær viðmerkingar komnar inn. Nevndin hevur tikið viðmerkingarnar við í viðgerðina.

Í stuttum varð talan um at festarin í Stovugarðinum ynskti at fáa markið flutt soleiðis at ein stíggjur vestanfyrir Borðoyarnes fall í hansara lut fyri at lætta um rakstur og gongd hjá Stovugarðsfestinum.

Hagastýrið hevði sett fram ynski um at fáa býtt innleggi soleiðis at 500 m² var undir gyllinum.

Á fyrsta útskiptingarfundi í Klaksvík varð borið fram at ynskilig varð, at ognin lá heimast móti býnum og festini uttast. Nevndin hevur eftir førimuni roynt at leggja eigarar saman, og á tann hátt at fáa brúkilig traðarstykki. Stykkini eru ikki bonitera, men løgd út m² fyri m².

Nevndin á einum máli um at ganga báðum ynskjum á møti, og er samd um at leggja annan fyribilspan fram fyri eigararnar.

Avgjørt var tí at senda:

- Skjal nr. 9 - Annar fyribilspanur uttangarðs.
- Skjal nr. 10 - Innlegg.
- Skjal nr. 11 - Eigaralisti við innleggi.

til hagastýri fyri Uppsalahaga og biða teir leggja tað fram á hagafundinum 9. desember 2019.

Eftir at skjøluni hava verið viðgjørð verður hagastýri biði um at senda avrit av gerðabókin til nevndina

Viðmerkingarnar skulu stílast til útskiptingarnevndina á telduposti us@us.fo og viðmerkjast "Uppsalahagi", ella sendast til Umhvørvisstovuna - Traðagøta 38, Postboks 2048 FO-165 Argir.

Viðmerkingarnar skulu vera útskiptingarnevndini í hendi í seinasta lagi **27. desember 2019**.

Petur Nielsen, fm

Niels Andreas Mortensen

Óluva Jensen

Eftir umskipanir á Umhvørvisstovuni er Petur Nielsen loystur frá sum formaður fyri útskiptingina av Uppsalahaga. Í skrivi frá Umhvørvis- og vinnumálaráðnum dagf. 1. des 2019, er Arnold Thomassen tilnevndur formaður í útskiptingarnevndini fyri Uppsalahaga í Klaksvík. Sí skjal nr. 11a.

Mikudagin 24. juni 2020 kl. 1500 var útskiptingarnevndarfundur hildin á Umhvørvisstovuni.

Nevndina møtti fullmannað: Óluva Jensen Niels Andreas Mortensen og Arnold Thomassen fm.

Frá Umhvørvisstovuni møttu Jógvan R. Frýdal.

Eftir hagafundin í Uppsalahaga var hagastýrisformaðurin á gátt við ynskjum um smávegis broytingar til innleggi. Nevndin hevur eisini fingið avrit av gerðabókini fyri fundin. Festarin á Stovugarðsfestinum hevur eisini haft viðmerkingar til uppskotið.

Nevndin hevur viðgjørt viðmerkingarnar, og hevur tikið tær við í úrskurðinum.

Tá talan er um smámunaligar broytingar er nevndin samd um at leggja endaligan úrskurð fram.

Skjal nr. 12 – Endaligt býti uttangarðs

Skjal nr. 13 – Innlegg

Skjal nr. 14 – Eigaralisti við víddarroknaðum innleggi

Úrskurður

Uppsalahagi matr.nr 1650a í Klaksvík verður býttur í trýggjar partar.

Matr.nr. 1650a - Uppsalahagi 11 merkur, ognin

Matr.nr. 1650ar - Heimistovuhagi 2½ mørk

Matr.nr. 1650as - Stovugarðshagi 2 merkur

Markið millum hagarnar verður sum skjal nr. 12 – Endaligt býti uttangið vísir.

Innleggi verður framt eftir skjal nr. 13 - Innlegg í samband við útskiptingina. Innleggi skal vera vetrarfriða.

Skjal nr. 14 – Eigaralisti við víddarroknaðum innleggi, vísir hvat lutanummar, vídd og hvar eigararnir vera lagdir.

Av tí at vegaføringin við tyrlupallin ikki er endaliga fastløgð kunnu gerast nakrar minni broytingar í hesum sambandi.

Tiltøk í haganum, rætt, seyðhús, ból, stik o. a. falla til hagapartin, tey eru í.

Stovugarðshagi og Heimistovuhagi fáa tinglýstan rætt at gera rætt á Borðoyarneshálsi í Uppsalahaga. Fyri hendan rætt fær Uppsalahagi eitt 1000 m² stórt stykki í nýggja innleggnum til at gera rætt/hús á. Stykki er liggur uml. 150 m sunnanfyri tyrlupallin.

Stovugarðshagi og Heimistovuhagi fáa eisini tinglýstan rætt at rætta á Torvkletti.

Stovugarðshagi og Heimistovuhagi fáa tinglýstan rætt at ganga um Uppsalahaga til rakstur og røkt.

Bæði festini skulu eisini hava tinglýstan brúksrætt til verandi rætt.

Ogn og skuld verða býtt eftir markatalinum millum hagapartarnar.

Endaliga býtið verður framt í klipping í 2020. Eyðvitað er frægast, at áseyðurin verður býttur, so hagarnir hava hagfastan seyð.

Inngangarðsmatr.nr. hjá haganum, matr.nr. 795a, 1646a, 1650aq og 1650at verða býtt eftir nýggja markatalinum.

Á matr.nr. 1650a, Uppsalahagi, er lýstur ein servituttur. Eftir býti skal hesin servituttur bara lýsast á Uppsalahaga.

Álagt verður Umhvørvisstovuni seta markið millum nýggju hagarnar skjótast til ber. Somuleiðis skulu markini í innleggnum setast skjótast til ber.

Umhvørvisstovan ger upp útskiptingarroknskapin, og verður eigaranna partur av kostnaðinum á líknaður nýggju høggunum eftir markatalinum.

Útskiptingin kemur í gildi í klipping 2020.

Úrskurðurin verður latin til ákæru.

Kærur skulu vera skrivligar, stílast til Yvirútskiptingarnevndina og sendast Sorinskrivararin, Postboks 28, 110 Tórshavn.

Kærufræistin er 3. mánaðir frá kunngerardegnum.

Útskiptingin er endað.

Arnold Thomassen, fm

Niels Andreas Mortensen

Óluva Jensen